

प्रादेशिक समाचार

दिनांक— 25.10.2025 (दोपहर—1310 बजे)

मुख्य समाचार

1. प्रधानमंत्री नरेन्द्र मोदी कल आकाशवाणी पर मन की बात कार्यक्रम में देश-विदेश के लोगों के साथ अपने विचार और अनुभव करेंगे साझा।
2. मुख्य निर्वाचन पदाधिकारी के. रवि कुमार ने की घाटशिला विधानसभा उपचुनाव की तैयारियों की समीक्षा, जिला निर्वाचन पदाधिकारी को दिये आवश्यक निर्देश।
3. सूर्य उपासना का चार दिवसीय छठ महापर्व आज से शुरू। राष्ट्रपति, प्रधानमंत्री, राज्यपाल और मुख्यमंत्री ने छठव्रतियों की दी शुभकामनाएं।
4. राज्य भर में राष्ट्रीय एकता दिवस के उपलक्ष्य में कई कार्यक्रमों का आयोजन, पलामू पुलिस ने शहीदों को किया याद, मैराथन दौड़ का आयोजन।
5. राज्य के खेल मंत्री सुदिव्य कुमार ने हीरो हॉकी इंडिया लीग की नई टीम रांची रॉयल के लोगो का किया अनावरण, लीग का फिक्सचर भी किया जारी।

प्रधानमंत्री नरेन्द्र मोदी कल सुबह 11 बजे आकाशवाणी पर मन की बात कार्यक्रम में देश-विदेश के लोगों के साथ अपने विचार साझा करेंगे। यह इस मासिक रेडियो कार्यक्रम की 127वीं कड़ी होगी। यह कार्यक्रम पूरे आकाशवाणी और दूरदर्शन नेटवर्क, आकाशवाणी समाचार वेबसाइट और न्यूजऑनएआईआर मोबाइल ऐप पर प्रसारित किया जाएगा। इसका सीधा प्रसारण आकाशवाणी समाचार, डीडी न्यूज, प्रधानमंत्री कार्यालय और सूचना और प्रसारण मंत्रालय के यूट्यूब चैनलों पर भी किया जाएगा। आकाशवाणी हिंदी प्रसारण के तुरंत बाद क्षेत्रीय भाषाओं में भी कार्यक्रम का प्रसारण करेगा।

निर्वाचन आयोग ने राजनीतिक दलों, उम्मीदवारों और प्रचार प्रतिनिधियों से चुनाव के दौरान कृत्रिम रूप से और एआई-जनित सामग्री का जिम्मेदारी से उपयोग करने का आग्रह किया है। एक रिपोर्ट

मुख्य निर्वाचन पदाधिकारी के. रवि कुमार ने आज घाटशिला विधानसभा उपचुनाव की तैयारियों की समीक्षा की। इस दौरान उन्होंने जिला निर्वाचन पदाधिकारी को आवश्यक दिशा निर्देश दिये। मुख्य निर्वाचन पदाधिकारी ने सभी पीठासीन पदाधिकारियों से मतदान का मॉक ड्रिल कराने का भी निर्देश दिया। मुख्य निर्वाचन पदाधिकारी ने उपनिर्वाचन पदाधिकारियों के साथ भी बैठक की और झारखंड में आगामी मतदाता सूची के विशेष गहन पुनरीक्षण के लिए मतदाताओं की पैतृक मैपिंग के कार्य में तेजी लाने के लिए पंचायत और वार्ड स्तर पर कैंप लगाकर कार्य करने का निर्देश दिया।

नहाय खाय के अनुष्ठान के साथ लोक आस्था के चार दिवसीय महापर्व छठ आज से शुरू गया है। कल शाम खरना का अनुष्ठान संपन्न करने के बाद छठव्रतियों का 36 घंटे का निर्जला उपवास शुरू हो जायेगा।

राष्ट्रपति द्रौपदी मुर्मू और प्रधानमंत्री नरेन्द्र मोदी ने देशवासियों को छठ महापर्व की शुभकामनाएं दी हैं। इधर, झारखंड के राज्यपाल संतोष गंगवार, मुख्यमंत्री हेमंत सोरेन और नेता प्रतिपक्ष बाबूलाल मरांडी ने भी समस्त प्रदेशवासियों को शुभकामनाएं दी हैं।

राज्यभर में छठ घाटों पर श्रद्धालुओं की सुविधा के लिए कई पहल की गयी है। छठ घाटों पर सुरक्षा के भी व्यापक प्रबंध किये गये हैं। रामगढ़ की दामोदर नदी घाट पर सुविधाओं और सुरक्षा के कड़े इंतजाम किये गये हैं। इस बार छठव्रतियों पर ड्रोन के माध्यम से पुष्प वर्षा करने की भी योजना है। जिले के पुलिस अधीक्षक अजय कुमार ने इस बावत दामोदर नदी घाट का जायजा लिया। उन्होंने सभी छठव्रतियों को शुभकामनाएं दीं।

बोकारो जिले में भी छठ को लेकर आस्था और उत्साह का संगम देखा जा रहा है। छठव्रतियों का कहना है कि यह शुद्धता का पर्व है। इसलिए स्वच्छता को लेकर खास ध्यान रखा जा रहा है।

खूंटी जिला छठ महापर्व की तैयारियों को लेकर आस्था, परंपरा और उत्साह के रंग में रंग गया है। विस्तृत ब्योरा दे रही हैं

केंद्रीय शिक्षक पात्रता परीक्षा –सीटेट का 21वां संस्करण आगामी 8 फरवरी को आयोजित किया जाएगा। सीबीएसई ने इसकी घोषणा कर दी है। यह परीक्षा झारखंड समेत देशभर के 132 शहरों में 20 भाषाओं में संपन्न होगी। सीटेट परीक्षा में पेपर-I और पेपर-II दोनों शामिल होंगे। पेपर-I प्राथमिक स्तर यानी कक्षा 1 से 5 तक के शिक्षकों के लिए और पेपर-II कक्षा 6 से 8 तक के शिक्षकों के लिए आयोजित किया जाता है।

आगामी पर्व-त्योहार के मद्देनजर सरायकेला-खरसावां जिले में नशे के अवैध कारोबार पर रोकथाम के लिए पुलिस अधीक्षक के निर्देश पर लगातार अभियान चलाया जा रहा है। इसी क्रम में कपाली ओपी पुलिस हासाडुंगरी के पास छापेमारी कर ब्राउन शुगर की अवैध खरीद-बिक्री में लिप्त एक युवक को गिरफ्तार किया है। छापेमारी के दौरान पुलिस ने कुल 81 पुड़िया ब्राउन शुगर समेत कई आपत्तिजनक चीजें बरामद की हैं।

राष्ट्रीय एकता दिवस के उपलक्ष्य में राज्यभर में कई कार्यक्रमों का आयोजन किया जा रहा है। इस सिलसिले में आज मेदिनीनगर में पलामू पुलिस द्वारा शहीदों के सम्मान एवं राष्ट्रीय एकता के संदेश को जन-जन तक पहुंचाने के उद्देश्य से मैराथन दौड़ का भव्य आयोजन किया गया। मैराथन दौड़ की इस अवसर पर पलामू पुलिस के अधिकारी, जवान तथा स्कूली छात्र-छात्राओं ने उत्साहपूर्वक भाग लिया। पुलिस अधीक्षक रीष्मा रमेशनने इस पहल की सराहना करते हुए कहा कि शहीदों के बलिदान से हमें प्रेरणा लेकर देश की एकता और सद्भाव की रक्षा के लिए सदैव तत्पर रहना चाहिए।

सर्राफा बाजार में आज रांची में 22 कैरेट सोने का भाव एक लाख 16 हजार रुपये प्रति दस ग्राम है जबकि चांदी की कीमत एक लाख 65 हजार रुपये प्रति किलो है।

राज्य में आज से मौसम में बदलाव के संकेत मिलने लगे हैं। मौसम विज्ञान केंद्र रांची ने अपने ताजा पूर्वानुमान में बताया है कि आने वाले दिनों में राज्य के कई हिस्सों में हल्की से मध्यम दर्जे की बारिश और मेघ गर्जन के साथ वज्रपात की संभावना है। विभाग के अनुसार, आज उत्तर-पूर्वी जिलों देवघर, दुमका, गिरिडीह, गोड्डा, जामताड़ा, पाकुड़ और साहिबगंज में मौसम सामान्य रहेगा, जबकि राज्य के अन्य हिस्सों में कहीं-कहीं बिजली चमकने और गरज के साथ हल्की वर्षा हो सकती है।

राज्य के खेल मंत्री सुदिव्य कुमार ने आज हीरो हॉकी इंडिया लीग की नई टीम रांची रॉयल के लोगो का अनावरण किया। रांची के मोरहाबादी स्थित मरांग गोमके जयपाल सिंह मुंडा अंतर्राष्ट्रीय हॉकी स्टेडियम में आयोजित एक कार्यक्रम में खेल मंत्री ने हीरो हॉकी इंडिया लीग 2025-26 का फिक्सचर भी जारी किया। इस मौके पर हॉकी इंडिया के महासचिव भोला नाथ सिंह, रांची रॉयल के मालिक एल्विस एम ए और रांची रॉयल की खिलाड़ी संगीता कुमारी, निक्की प्रधान, ब्यूटी डुंगडुंग, दीपिका सोरेंग, मनदीप सिंह और आशीष तानी पूर्ति भी मौजूद थे।

*****समाप्त*****